

Tíðindi til froyingar uttanlanda stuðla av tí froyysku sjómanskirkjuni.

Hey øll.

Til tykkum sum eru burtur á jólum, so berð til at senda jólaheilsir til Kringvarp við at brúka postkassan: fjarrit@kvf.fo

Um so er at ein hevur gott internet so kunna tit senda eina heilsu og mynd til postkassan: sverri@skipini.fo

Vinarlig heilsan

--

**Áhugafelagið Antares
- vit sum starvast uttanlands**

www.antares.fo, post@antares.fo

Illveður fyri framman

22.12.2016 - 12:15

Lat tað verða sagt beinanvegin, at tað verður ikki stilt og gott veður allar jóladagarnar. Tvey djúp lágtrýst fara at leggja leiðina fram við okkara leiðum, og tey fara at seta sín dám á jólni.

Fyrradagin varð spátt, at tað fyrra lágtrýstið fer framvið ímillum Føroyar og Skotland Tollaksmessukvøld, og at ringasta veðrið fór at verða sunnan fyri Føroyar. Tað verður ikki akkurát so. Tað fer ístaðin ímillum Føroyar og Ísland, og tað ringasta veðrið fer at verða vestan fyri okkum.

Eftir at tað er farið framvið, verður gott veður eina løtu. Og tað er jólaaftanskvøld. So tað er ikki so gali.

Men tað næsta djúpa lágtrýstið rakar okkum mestsum á sama hátt sum tað fyrra – og tað verður her ætlandi seinnapartin jóladag. Eftir at tað er farið norðurum, verður heilt hampuligt veður. Tá fer køld luft av útnyrðingi at reka ímóti okkum.

Í dag er ættin útsynningur, vindferðin um 10 m/s norðanfyri; sunnanfjørðs er vindferðin upp í 20 m/s. Hitin liggur um 2 stig. Sirka soleiðis verður veðrið allan dagin.

Eftir midnátt lækkar ættin niður í sunnan og landsynning-sunnan. Fyrrapartin í morgin fer vindurin at veksa, og um middagsleitið er vindferðin komin upp í 18 til 23 m/s. Og tað regnar eisini. Nakað út á seinnapartin verða turrar løtur, men út á kvøldið veksur vindurin uppí 25 m/s av lágum vestri.

Soleiðis verður eftir øllum at døma øll náttin og eisini fyrrapartin jólaaftan. Út á seinnapartin jólaaftan minkar vindurin aftur, og um kvøldið er um 10 m/s.

Jólanátt fer vindurin aftur at veksa. Fyrst landsynningur-sunnan 15 til 20 m/s. Fyrrapartin gongur hann yvir í útsynning og so upp í vestan, meðan vindferðin veksur upp í 25 m/s.

Út á jólakvöld fer vindurin at minka. Eftir tað verður køld høgætt.

Ikki allarbesta jólaveður, sum tað sær út í løtuni. Men fortreytirnar kunnu broytast.

Fylgt verður við.

Nordlysid.fo

Størsta skipið higartil gjøgnum Panamaveitina

Fyri fyrstu ferð er eitt bingjuskip omanfyri 10.500 TEU farið ígjøgnum víðkaðu slúsuskipanina í Panamaveitini.

'Valparaiso Express' hjá Hapag-Lloyd's fór 20. desember gjøgnum víðkaðu Panamaveitina. Tað 10,589 TEU stóra neopanamax bingjuskipið varð harvið tað higartil størsta, ið er farið ígjøgnum slúsuskipanina, síðani hon varð tikin í nýtslu 26. juni í ár.

Nýggju slúsurnar, ið eru 70 føtur breiðari enn í upprunaveitini, kunnu taka neopanamax skip upp á 13.000-14.000 TEU.

Skipið kom sunnaneftir, eftir at hava verið í Kili, Peru, Ecuador og Kolumbia, og heldur nú fram til Dominikanska Lýðveldið, Bretland, Týskland, Belgia, Frakland og Holland.

'Valparaiso Express' er 333 metrar langt og 48 metrar breitt. Tað er fyrsta av fimm nýggjum skipum hjá Hapag Lloyd's í nýggju 10,500 TEU røðini. Skipini eru serliga bygd til at sigla ígjøgnum víðkaðu Panamaveitina. Næstu fyra skipini í røðini verða latin eigarunum í apríl 2017.

Kelda: soefart.dk

Antares.fo

Oljuframleiðslan í Noregi veksur

Til 1. desember hevur framleiðslan verið 5 prosent omanfyri forsøgnina hjá Oljudirektoratunum.

Fyribils framleiðslutøl í november vísa eina miðal dagsframleiðslu upp á 2.153.000 tunnur av olju, NGL og kondensat.


Hetta eru umleið 37.000 tunnur meiri um dagin samanborið við oktober.

Oljuframleiðslan liggur umleið 9 prosent omanfyri november í fjør og 11 prosent omanfyri forsøgnina hjá Oljudirektoratunum fyri november 2016, skriva tey sjálv.

Framleiðslan liggur nú umleið fimm prosent omanfyri forsøgnina higartil í ár.

Niðanfyri ein grafur yvir framleiðsluna fyrstu 11 mánaðirnar í ár.

Mill. fat/dag



Kelda: offshore.no

Antares.fo

Tvey Maersk Supply skip sokkin

Tvey skip hjá Maersk Supply Service - Maersk Shipper og Maersk Searcher - sukku í nátt í Biskayaflógvanum, 60 fjórðingar úr fronsku strondini. Tey bæði skipini vóru undir sleipi av einum triðja Mærsk skipi - Maersk Battler - tá sleipið slitnaði.

Maersk Supply Service váttaf óhappið fyrri Ekstra Bladet, men vil - umframt at ongin fekk skaða undir óhappinum, og at fronsku myndugleikarnir eru kunnaðir - ikki siga meira um málið í løtuni.

Tey bæði Maersk Supply Service skipini vóru undir sleipi til Turkalands, har tey skuldu høgast upp. Maersk Shipper og Maersk Searcher høvdu síðani februar ligið óvirkin í havnini í Fredericia, saman við fýra øðrum skipum hjá Maersk Supply Ships, ið heldur onki arbeiði høvdu.

Maersk Supply Ships gjørði av at savna øll óvirknu skipini á einum stað, har útreiðslurnar av at hava tey liggjandi í óásetta tíð ikki vóru ov stórar.

Avgerðin at selja skip til upphøggingar er úrslit av yvirkapasitetinum í frálandsvinnuni. Í vár gjørði Maersk Supply Service av at sleppa sær av við umleið 20 skip.

Higartil er felagið sloppið av við Maersk Supplier, Maersk Seeker, Maersk Beater, Maersk Chancellor, Maersk Fight, Maersk Feeder, Maersk Finder, Maersk Puncher, Maersk Provider og Maersk Forwarder.

Tað hevur ikki verið alment fyrr, at tey bæði skipini, ið nú eru sokkin, Maersk Searcher og Maersk Shipper, eru seld til upphøggingar.

Kelda: maritimedanmark.dk/shippingwatch.dk

Antares.fo

Heilivágs nýtslan hjá alivinnununi minkar í stórum

22.12.2016 - 13:21

Sambært nýggjastu tølunum frá Landsapotekaranum, er heilivágsnýtslan fram til 31. Oktober 2016 umleið ein triðing av heilivágsnýtsluni í 2015. Nýtslan í ár er næstan fimmferðir minni enn heilivágsnýtslan var í 2012.

Regin Jacobsen, stjóri í Bakkafrost, fegnast um góðu gongdina.

- Orsøkin til góðu gongdina er broytt lúsaniðurberjingar strategi, har vit nú leggja dent á niðurberjing av lús uttan nýtslu av heilivági og kemiskum evnum. Í 2016 hava vit nýtt rognkelsi, feskvatn og heitan sjógv at reinsa laksin fyri lús og hetta hevur eydnast sera væl. Í 2017 koma vit at gera enn meir av hesum, og tí vóna vit at síggja enn betur úrslit.

Atli Gregersen, stjóri í Hiddenfjord, sigur at teir í dag eru tað felagið, sum uttan iva brúkar minst heilivág í heiminum.

- Sum dømi kann eg nevnda at eingin av laksunum, sum vit tóku frá august mánaða í ár og til nú hevur fingið nakra viðgerð við kemiskum evnum.

- Tað gongur sera væl við sokallaðu mekanisku avlúsingar tiltøkunum. Harafturat halda vit smáltini longri inni og tí eru tey munandi størri tá tey verða slept á sjógv.

- Ringastu mánaðarnir í árunum til lús eru november og desember, men vit hava sæð munandi minni av lús í ár enn undanfarin ár.

- Nýggja alilóggávan, sum er á veg, fer vónandi at leggja størri dent á opinleika í samband við nýtsluna av heilivági og kemiskum evnum í alivinnuni. Tá hesi tølini verða almenn fara alarar at leggja seg enn meira eftir at avmarkað nøgdin av heilivági og kemiskum evnum, sigur Atli Gregersen.

Tølini tala fyri seg:

2011

Heilivág KG 738,0385

Tal av laksum 10.373.691,00

2012

Heilivág KG 11.619.098,48

Tal av laksum 12.390.559,00

2013

Heilivág KG 11.290.662,256

Tal av laksum 12.416.146,00

2014

Heilivág KG 4.893.436,7025

Tal av laksum 13.456.942,00

2015

Heilivág KG 6.450.916,86

Tal av laksum 12.276.317

2016

Heilivág (10 mánar) KG 2.438.224,34

Tal av Laksum 12.395.310

Nordlydid.fo

Løgmaður roynir at snúgva sær undan at halda lógina

22.12.2016 - 14:17

Niðurstøðurnar hjá baði núverandi og fyrrverandi løgmanni, í samband við bummgjaldið í Vága- og Norðoyatunnlunum, geva onga meining.

Í svarið til fyrispurning frá Jørgin Niclasen, um bummgjaldið í Vágatunnlinum, skrivar Aksel V. Jóhannesen, løgmaður, at undanfarna samgonga hevur mett um støðuna, og har er niðurstøðan, at tunnilin er ikki afturgoldin, fyrr enn bæði lánini og partapengarnar eru goldnir. Aksel sigur, at hann er samdur í hesi tulkningini.

- Tí er ikki grundarlag fyri at gera koyringina í Vágatunnlinum ókeypissáttá ið tulkningin av lógargrundarlagnum so greitt vísir, at uppruna ætlanin við lógaruppskotunum var, at allur útveganarkostnaðurin skuldi gjaldast aftur, skrivar Løgmaður.

Men skal hendan tulkningin fylgjast, sum lögfrøðingar í Tinganesi hava gjørt fyri løgmann – og sum løgmaður nú krógvar seg aftanfyrir, nú lánini í tunnlinum eru afturgoldin, so kann bummgjaldið ikki lækka - tvørturímóti.

Nú lánini eru afturgoldin, skal tunnilin byrjað at rinda landskassanum aftur partapeningin.

Men hvør skal taka ímóti pengunum?

Hvar er heimildin hjá løgmanni at taka inn skatt frá ferðsluni um Vestmannasund og Leirvíksfjørð?

Hvussu skal peningurin afturgjaldast? Skal alt rindast í einum ella í radum?

Løgmaður hevur, sum støðan er í løtuni ikki heimild til at halda fram við bummgjaldinum og P/F Vágatunnilin hevur heldur ikki heimild at krevja peningin inn, tí sambært tulkningini hjá løgmanni eigur felagið ikki peningin.

Peningurin, sum nú verður kravdur inn til tunnilin, skal rindast landinum – um vit skulu fylgja lögfrøðini í tinganesi.

Men skal landið hava peningin má Aksel niðan í lögtingið við nýggjari lóggávu – og tað er ein áhugaverdur spurningur um Oldurin og Løgmaður kanska hava ítøkiligar ætlanir um hetta. Um ikki, so kann landstýrismaðurin í tunnilmálum fáa trupleikar av at eitt vinnurekandi partafelag krevur inn skatt frá borgarunum.

Niðurstøðan er tí púra greið: Tá tunnilsverkætlanirnar vóru samtyktar í lögtinginum, var tað eingin, sum hugsaði tankan, at partapeningurin, sum lögtingið setti í tunnilar, skuldi

rindast aftur til landskassan. Talan hefur ongantíð verið um at bummgjaldið skuldi brúkast til annað enn, at rinda lánið aftur og kostnaðin av rakstrinum.

Tað er enntá staðfest í lógini at tunnlarnir skulu "uttan kostnað" latast landinum, men í lýtuni tykjast lögmaður og landsstýrismaðurin í tunnilmálum gera alt fyri, at sleppa undan at halda hesa sera greiðu áseting í lógini.

Nordlysid.fo

Orðaskiftið um public service-sáttmálan broytti næstan einki

22.12.2016 - 17:00

Hóast løgtingið hevði eitt drúgt orðaskifti um public service-sáttmálan millum Mentamálaráðið og Kringvarpið, so broytti tað næstan einki í sáttmálanum. Í dag varð sáttmálin undirskrivaður.

Sambært Kringvarpslógini skal landsstýriskvinnan tryggja sær, at Løgtingið hevur havt høvi at umrøða ætlaða innihaldið í public service-sáttmálanum, áðrenn hann verður undirskrivaður, og tí var aðalorðaskifti í Løgtinginum tann 8. desember. Men nú sáttmálin er undirskrivaður er hann næstan einki broyttur, síðani hann varð lagdur fyri tingið til aðalorðaskifti.

Løgtingið viðgjørði sáttmálan í nógvar tímar, og nógv uppskot vórðu havd frammi um, hvat átti at verið øðrvísi við sáttmálanum, men felags fyri tey flestu uppskotini var, at tey vórðu ikki fylgd.

Tað einasta sum er broytt í sáttmálanum eru nakrar fáar reglur undir punkti 5, sum hevur við tænastrur ið hava við fólk ið bera brek at gera.

Nordlydid.fo

Leitaðu eftir yvirgangsmanni í Grenaa í nátt

22.12.2016 - 08:20

Løgreglan í Eysturjútlandi hevur alla nátt leita eftir einum manni í havnalagnum í Grenaa. Hildið var, at møguliga var talan um mannin handan yvirgangsálopið í Berlin mánadagin.

Men leitingin gav einki úrslit.

Løgreglan í Eysturjútlandi fekk í gjárkvøldið eina fráboðan frá fólki, ið gingu túr við hundi um, at tey høvdu sæð tann 24 ára gamla eftirlýsta tunesaran Anis Amri.

Hann skuldi vera sæddur nærhendis Grenaa Havn, og tá lögreglan fekk líknandi boð frá einum øðrum fráboðara, vóru lögrelufólk í stórum tali send til økið, skriva danskir miðlar.

Allir bilar og lastbilar eins og ferðafólk, sum skuldu við ferjuni hjá Stena Line til Varberg klokkan eitt í nátt vórðu kannað. Men tey funnu einki, sum bendi á, at eftirlýsti yvirgangsmaðurin var staddur í Grenaa í nátt, sigur politiovastin á staðnum.

Hann vil ikki siga, hvørjir upplýsingarnir vórðu, ið komu afturat, sum fekk lögregluna at taka málið í so stórum álvara, skrivar tv2.dk.

Portal.fo

Stórus áhugi fyri føroyskari oljuleiting

22.12.2016 - 12:01

At 4. føroyska útbjóðingarumfarið nú nærkast kom væl til sjóndar á básinum hjá Jarðfeingi, ið júst hevur verið við á PROSPEX-ráðstevnuni í London. Nógv oljufeløg lögdu leiðina framvið til eitt prát skrivar heimasíðan hjá Jarðfeingi.

Á ráðstevnuni varð eisini stórus dentur lagdur á framløgur, har nýggj vitan varð lögð fram. Í ár hevði Óluva Eidesgaard, jarðfrøðingur á Jarðfeingi, eina framløgu, har hon vísti á áhugaverdar og nýggjar møguleikar í føroyska økinum við serligum atliti at Judd-leiðini, sum liggur tætt við markið til Bretlands. Nógv fólk vóru til framløguna, og fleiri komu eisini at vitja básin og frætta meira um hetta áhugaverda økið.

Seinastu tíðina er nógv nýggj vitan komin undan kavi, meðan jarðfrøðingarnir á Jarðfeingi, saman við samstarvsfeløgum aðrastaðni, hava arbeitt við at búna landgrunnin til útbjóðingina, sum alment letur upp 17. mai komandi ár.

PESGB skipar fyri PROSPEX-ráðstevnuni í London á hvørjum ári. Í ár var ráðstevnan 14. og 15. desember. Ráðstevnan er altíð sera væl vitjað av bæði olju- og veitarafeløgum skrivar www.jf.fo.

Portal.fo

Helgi í topp 20

22.12.2016 - 13:30

Nú altjóða talvsamgongan, FIDE, hevur kunngjørt nýggja desember-styrkilistan, sæst, at Helgi Dam Ziska telist millum fremstu telvarar í norðurlondum. Talið hjá føroyska stórmeistararanum er nú kvinkað upp í 2555 - hansara hægsta nakrantíð. Taka vit øll norðurlond undir einum, so er Helgi nú nummar 18 í alt.

Noreg er sterkasta talvtjóð í norðurlondum, og endaði nummar fimm á talvolympiaduni í Baku í heyst. Helgi hevði verið nummar seks í Noregi. Í Danmark og Svøríki hevði hann verið nummar fimm, í Íslandi nummar fýra og í Finnlandi nummar tvey.

Her er aktuelli topp-20 listin í norðurlandskari telving:

1. GM Magnus Carlsen (Noreg) 2840
2. GM Peter Heine Nielsen (Danmark) 2645
3. GM Nils Grandelius (Svøríki) 2643
4. GM Jon Ludvig Hammer (Noreg) 2628
5. GM Simen Agdestein (Noreg) 2602
6. GM Evgenij Agrest (Svøríki) 2593
7. GM Curt Hansen (Danmark) 2596
8. GM Sune Berg Hansen (Danmark) 2591
9. GM Aryan Tari (Noreg) 2584
10. GM Tomi Nyback (Finnland) 2572
11. GM Emanuel Berg (Svøríki) 2572
12. GM Hannes Stefansson (Ísland) 2570
13. GM Erik Blomqvist (Svøríki) 2567
14. GM Heðinn Steingrímsson (Ísland) 2564
15. GM Hjørvar Steinn Gretarsson (Ísland) 2563
16. GM Lars Bo Hansen (Danmark) 2560
17. GM Frode Urkedal (Noreg) 2557
- 18. GM Helgi Dam Ziska (Føroyar) 2555**

19. GM Mads Andersen (Danmark) 2547
20. GM Jóhann Hjartarson (Ísland) 2540

Topp 10 í Føroyum

Føroyski topp 10 listin hjá FIDE er í løtuni hesin:

1. Helgi Dam Ziska 2555
2. Rógvi Egilstoft Nielsen 2351
3. John Rødgård 2320
4. John Arni Nilssen 2311
5. Olaf Berg 2309
6. Høgni Egilstoft Nielsen 2262
7. Martin Poulsen 2225
8. Jóan Hendrik Andreasen 2216
9. Sjúrdur Thorsteinsson 2209
10. Carl Eli N. Samuelsen 2207

Skrivað hevur Suni Merkistein

Portal.fo

Kynslig misnýtsla barnaárin: Fleiri longu farin í viðgerð fyri seinárin

22.12.2016 - 14:02

Longu nú er greitt, at tørvurin er stórur á viðgerð fyri seinárin av kynsligum ágangi, sum er farin fram barnaárin.

Í samstarvi við felagið Føroyskir Sálarførðingar hevur Almanamálaráðið tí skipað fyri viðgerðartilboði.

Hetta stendur at lesa á heimasíðuni hjá Almanaráðnum í dag.

Almanaráðið sigur, at viðgerðartilboðið, sum tað skipar í samstarvi við felagið hjá Føroyskum Sálarførðingum, varð boðið út fyrr henda mánaðin, og at tey longu nú eru nógv, sum eru farin í viðgerð.

-Hetta staðfestir tað, sum vit hildu okkum vita frammanundan, nevnliga at tørvurin á slíkum tilboði er stórur, sigur Annika Helgadóttir Davidsen, forkvinna í Felagnum føroyskir sálarførðingar, í hesum sambandi við heimasíðuna hjá Almanaráðnum.

Almanaráðið sigur, at viðgerðartilboðið, sum er ókeypis, er fyri øll vaksin fólk, sum hava trupulleikar av seinárinum, tí tey vóru fyri kynsligum ágangi, tá tey vóru børn.

Almanaráðið sigur víðari, at tey, sum ynskja at fáa hesa viðgerð, skulu sjálv seta seg í samband við ein av teimum sálarførðingum, sum standa á listanum hjá felagnum. Listin er at finna á heimasíðuni hjá felagnum, psykolog.fo.

Viðgerðartilboðið verður skipað sambært Heildarætlan um kynsligan ágang, sum Almanamálaráðið umsitur.

Portal.fo

Er endaliga váttað: Anis var í lastbilinum

22.12.2016 - 15:45

Prógv eru nú funnin, sum staðfesta endaliga, at tann, sum er undir illgruna fyri at hava framt yvirgangsatsónina á einum jólamarknaði í Berlin mánakvøldið, har ið 12 fólk lótu lív, og 48 vórðu særð, var í lastbilinum, sum varð nýttur til at fremja atsóknina.

Hetta váttaði týski innanríkismálaráðharrin, Thomas de Maizière, á einum tíðindafundi, sum hann helt saman við týska kanslaranum, Angelu Merkel, í dag.

Fingramerki eru funnin í lastbilinum, sum samsvara við tey hjá tí 24-ára gamla Anis Amri, og við hesum er illgrunin móttvegis Anis Amri styrktur, skrivar TV2.

- Vit kunnu í dag vátta, at tann, sum er undir illgruna fyri at hava fram yvirgangsálopið, ógvuliga sannlíkt er gerningsmaðurin. Í førarahúsinum eru fingramerki funnin, og onnur prógv eru eisini funnin, segði Thomas de Maizière millum annað í hesum sambandi.

Tað var í gjár, at tað kom fram um tunesiska flóttan Anis Amri, at hann er undir illgruna fyri at hava framt yvirgangsálopið í Berlin mánakvøldið.

Kring Evropa verður nú av øllum alvi leitað eftir honum, so at hann kann verða stillaður til svars fyri illgrunan, sum nú er rættaður móttvegis honum.

Grein uppdaterað: 17.20 - 22.12.2016

Portal.fo

- Ongar ætlanir at gera lóggávu fyri ljóðstyrki á almennum støðum

22.12.2016 - 18:00

- Eingin lóggáva er á økinum, og ætlanin er heldur ikki at gera nakra lóg.

Hetta sigur Sirið Stenberg, landsstýriskvinna í heilsu- og innlendismálum, í svari til fyrispurning frá Helga Abrahamsen úr Sambandsflokkinum, sum spurdi um reglur fyri ljóðstyrki á almennum støðum.

Helgi Abrahamsen vildi hava at vita, hvørt nøkur lóg er fyri, hvussu harður tónleikur kann verða spældur á almennum støðum – innan-eins væl og uttandura.

Sambært svarinum frá landsstýriskvinnuni er eingin lóggáva á økinum.

Tó er ein kunngerð lýst, sum í serligum førum kann geva bý- og bygdarráðum ávísa heimild, um so er, at óljóð er til álvarsligan ampa fyri fólk, ið búgva nærhendis. Tað vil, við øðrum orðum, siga, at eingin avmarking er fyri ljóðstyrkini á sjálvum staðnum, so leingi tað ikki órógvar grannalagið.

Sirið Stenberg vísir á, at tað er kommunustýrið, sum er myndugleiki á økinum, og sum kann geva boð um ábøtur ella eventuel at banna virkseminum, um tað verður mettt at vera til álvarsligar ampar fyri grannar. Hon upplýsir eisini, at í løtuni verður ikki arbeitt við at áseta nærri reglur fyri hetta økið.

Portal.fo

Akraberg og Gadus fluttu jólapakkarnar millum sín

22.12.2016 - 22:44

Sjómansmissiðin hevur fingið heilsan frá Eli umborð á Gadusi.

- Í gjárkvøldið var Akraberg eftir jólapakkunum, sum vit høvdu við til teirra. Alt gekk væl hóast veðrið var vánaligt, verður sagt.

- Fiskiskapurin hevur ikki verði nakað serligur hendan túrin. Vit hava skjótt verið 8 vikur burtur og hava 340 tons av flaki. Jólatræði er pynta og pakkarnir eru klarir at fara undir træið.

- Pakkarnir vóru væl pakkaðir inn í plastikposar og net og bundnir í boyir, áðrenn teir vóru loraðir afturav hekkuni. So kundu teir á Akrabergi fáa fatur í boyunum og hála pakkarnar inn.

- Jú, jólapakkarnir hava sítt virði, tá stórir trolarar “stríðast” við at fáa jólapakkar millum sín mitt í arbeiðstíðini á fiskifeltinum, skrivar Eli vegna manningina umborð á Gadusi.

Portal.fo

- Minnivítandi apukattar skíra fiskimenn at verða bandittar

22.12.2016 (16:05)

Fiskimannafelagið hevur havt landsfund í dag. Í formansrágreiðing síni leggur Jan Højgaard, formaður, fram síni sjónarmið um nógva viðurskiftir hjá fiskimanninum í Føroyum.

Jan Højgaard sigur í frágreiðingini, at við verandi ætlan um uppboðssølu í samband við eina fiskivinnunýskipan, so verður grundarlagið tikið undan fiskivinnuni og tryggleikin verður tikin frá teimum familjum, ið liva av fiskivinnuni. Jan Højgaard metir, at bæði Fiskimannafelagið og Reiðarafelagið hava góðan rætt, at siga sáttmálar upp til 1. januar í 2018, tí grundarlagið verður tikið undan teimum við verandi ætlanum.

Jan Højgaard kemur eisini inn á núverandi lønarviðurskiftir hjá sjómonnum. Um tað verður sæð burtur frá partinum av flotanum, ið forvinnur heilt nógvan pening, so er tað enn ein stórus partur av flotanum, ið ikki forvinnur nógvan pening í mun til longu tímarnar, ið teir leggja í arbeiðið. Umsett til tímaløn, er støðið á eini sjómansløn í stóran mun lægri enn ein tímaløn á landi. Jan Højgaard sigur, at vit eiga at flyta okkum burtur frá ímyndini av sjómanninum, ið forvinnur stórar peningarupphæddir afturfyri eitt letingalív og uppgávan liggur hjá Fiskimannafelagnum at upplýsa betur um viðurskiftini.

Jan Højgaard sigur í formansrágreiðingini, at eitt tak eigur at takast fyri at fáa hýrurnar hjá tí mest sperda partinum av flotanum á eitt hægri støði, men at tað hjálpir ikki støðuni “at nakrir heilavaskaðir og minnivítandi apukattar ganga runt og skíra allar fiskimenn at verða nakrar bandittar, sum bara ríka seg upp av fólksins ogn” (sitat úr frágreiðingini).

- Tá eg sigi soleiðis, so meini eg við tey, ið hava eina sterka meining um fiskivinnuna og vilja kollvelta hana, uttan at taka atlit til ella lurta eftir okkum, sum virka í vinnuni. Hetta eru folk, sum eru uttanfyri fiskivinnuna, men halda seg vita betur um hana enn onnur. Vit verða ikki tikin uppá ráð, sigur Jan Højgaard.

Hann sigur víðari, at øll hava rætt til sína meining, men hetta er tað sama sum, at hann skuldi verið ónøgdur við nøkur viðurskiftir á sjúkrahúsinum og krevur at sleppa inn at gera eina skurðviðgerð. Tað hongur ikki saman, sigur Jan Højgaard, formaður í Fiskimannafelagnum.

Dato: 23.12.2016. Modvaluta: DKK.

Valutanavn ▼	WMR
Australske dollar	513,35
Bulgarske leva	380,09
Brasilianske real	213,62
Canadiske dollar	527,99
Schweizerfranc	694,29
Kinesiske renminbi.yuan	102,41
Tjekkiske koruna	27,500
Euro	743,42
Britiske pund	878,38
Hong Kong dollar	91,63
Kuna	98,67
Ungarske forint	2,3960
Israelske new shekel	186,26
Indiske rupees	10,450
Japanske yen	6,0460
Mexicanske peso	34,330
Norske kroner	81,70
Newzealandske dollar	491,27
Polske zloty	168,53
Russiske rubel	11,640
Svenske kroner	77,41
Singapore dollar	491,09
Thailandske baht	19,740
Tyrkiske lira	202,30

US dollar 711,47

Sydafrikanske rand 50,610

Danskebank.dk

Í LJÓ SINUM ER HEILSUBÓT

Komið og síggið ein mann, sum hefur sagt mær alt, sum eg havi gjørt.

Jóh. 4,29.

Hann veit alt um okkum, og um hann gav okkum, eftir sum vit høvdu uppiborið, læt hann okkum fara til grundar. Hann veit, hvar vit búgva, og ongin fær krógvað seg fyri honum. Hann kennir okkum til botns, og alt stendur uppskrivað í Harrans bók. Allir teir spiltu móguleikarnir, tær nógvu ferðirnar, vit forsømdu at handla, øll tey eitrandi orðini og óndu tankarnir og vantrúgvín, onki er gloymt. Kennir tú til at verða innheintaður av hesum sannleikanum: Hann finnur meg – um ikki fyrr, so á seinasta vegamótinum. Hvat skal eg gera? Einastaðni stendur skrivað: ”Tann, sum ger sannleikan, kemur til ljósið. Ger sannleikan – tað ljóðar lógið. At gera sannleikan merkir at innrætta seg eftir tí, sum man er sannførdur um. At gera sannleikan er treytaleyst at vera lýðin. Men tað vilja vit ikki. Vit leypa til viks og fjala okkum. Tí koma vit ikki til ljósið. Vilja vit náa á eitt mál, mugu vit ganga vegin, sum førir á málið. Samariukonan gloymdi vatnkrukkuna við brunnin og rann inn í bygdina at avleggja vitnisburðin: Hann hefur sagt mær alt, sum eg havi gjørt. Soleiðis gongst, um sannleikin tekur okkum til fanga. Bráðliga er bara eitt mál á skránni, men tað er so týðningarmikið, at alt annað má rætta seg eftir tí. At nógv liva í skýming, kemst av, at tey ikki vilja lata sannleikan avdúka seg. Tí koma tey ikki til ljósið. Hvussu skulu tey kunna tað, um tey flýggja burtur frá ljósinum? Í dag skal tað prentast inn í hjarta títt: Hann veit alt um teg, og tú kanst ikki fjala teg. Hann veit, at í sálardýpi tínum er ein longsul eftir at koma til ljósið. Tí er vón. Eisini fyri teg. Lurta eftir Jesu orðum, hóast tey døma teg. Í ljósinum er heilsubót.

*Tí komi eg aftur nú, faðir,
til tín, sum í ljósinum býrt,
tú kavahvít keypti mær klæðir,
at skoða eg skal tína dýrd,
og alt, sum eg inti á sinni,
tú leggur tær ikki í minni,
TÍ KROSSFEST ER SKULDABRÆV MÍTT.*

Jesus4all.dk

Andlát:

Hartmann Joensen, Tórshavn andaðist í heiminum, 71 ára gamal.

Jens Wahl, sonur Varvaru og Mogens Wahl, andaðist sunnudagin 18. desember, 67 ára gamal.

Kvf.fo